

ሚያዚያ 04/2004 ዓ.ም.

**የመላው ኢትዮጵያ አንድነት ድርጅት (መኢአድ)
ዛሬ በፓርቲው ዋና ጽ/ቤት ጋዜጣዊ መግለጫ ሰጠ።**

መኢአድ ዛሬ በጽ/ቤቱ « የኢህአዴግ ባለስልጣናት የህዝብን ጉዳይ ወደኋላ በመተው እውነታውን ደብቆ ኢህአዴግ በሚታወቅበት በተራ ዶክመንተሪ ፊልም ፕሮፓጋንዳ ዝግጅት ላይ መጠመዳቸው በእጅጉ አሳዝኖናል » በሚል ርዕስ በሰጠው ጋዜጣዊ መግለጫ ፤ በቤንቺ ማጂ ጉራፋርዳ ወረዳ ውስጥ የሚኖረውን ህዝብ አስመልክቶ የክልሉ ፕሬዝዳንት አቶ ሸፈራው ሸጉጤ የሰጡት መግለጫ በእጅጉ እንዳሳዘነውና ህዝብ እመራለው ከሚል የመንግስት አካል ፈጽሞ የማይጠበቅ አሳፋሪ ድርጊት ነው ሲልም ገልጿል።

በተለይ ሚያዚያ 02/2004 ዓ.ም. የደቡብ ክልል ፕሬዝዳንት አቶ ሸፈራው ሸጉጤ በደቡብ ክልል በቤንቺ ማጂ ዞን በጉራፋርዳ ወረዳ ውስጥ « የተፈናቀለ ሰው የለም ፤ ሰዎችን ለመመለስም የተያዘ ዕቅድም የለም » በማለት በሚዲያ የሰጡት መግለጫ ርካሽ ፕሮፓጋንዳ አሳዛኝና አሳፋሪ ድርጊት ነው ሲል መኢአድ አጥብቆ ኮንኗል።



ወ/ሪት መስበወርቅ ቅጣው ፤አቶ ወንድማገኝ ደነቀ ወጣት ጌታቸውው አበበ

የመላው ኢትዮጵያ አንድነት ድርጅት (መኢአድ) በደቡብ ክልል በቤንቺ ማጂ ዞን በጉራፋርዳ ወረዳ ውስጥ በነዋሪዎች ላይ በመንግስት አካላት እየተፈጸመ ያለውን በአንድ ዘር ላይ ያነጣጠረ ከሀብት ንብረት ማፈናቀልና ከመኖሪያ ቀዬ ማሰደድ እንዲቆም ለሚመለከተው ሁሉ በተደጋጋሚ ጥሪ ማድረጉንም በማስታወስ ከመንግስት በኩል ግን ምንም አይነት ምላሽ እንዳላገኘ አስታውቋል። ሆኖም ግን አሁንም ድረስ ለሚመለከተው ሁሉ ጥሪ በማድረግ ላይ መሆናቸውን የሚናገሩት የፓርቲው ከፍተኛ አመራሮች የፌደራል መንግስትን ጨምሮ ለሚመለከታቸው የመንግስት አካላት በሙሉ ከድርጊታቸው እንዲታቀቡና በአፋጣኝ ለችግሩ መፍትሄ እንዲሰጡ በተለያዩ መግለጫዎችና ደብዳቤዎች እየጠየቀ መሆኑን አያይዘው ገልጸዋል።



ከግራ ወደቀኝ ወ/ሪት መሰብሰቢያ ቅጣው የህዝብ ግንኙነት ኃላፊ፣አቶ ወንድማዥን ደነቀ ተቀዳሚ ምክትል ፕሬዝዳንት፤
ወጣት ጌታቸው አበበ የህዝብ ግንኙነት ምክትል ኃላፊ

« መንግስት ለችግሩ አፋጣኝ መፍትሄ መስጠትና የዜጎቹን የስቃይ ዘመን ማሳጠር ሲገባው ይባስ ብሎ በተራ የሀሰት ፕሮፓጋንዳ ውስጥ በመዘፈቅ ነገሩን እያወሳሰበው ይገኛል » በማለት የመንግስትን ለመፍትሄ ዝግጁ አለመሆን የሚገልጹት የመ.ኢ.አ.ድ ከፍተኛ አመራሮች በዚህ ጉዳይ ፓርቲያቸው ወደኋላ የሚለው ነገር እንደማይኖርና ፤ በቀጣይም ከሚመለከታቸው የአገር ውስጥም ሆነ ከአለም አቀፍ ማህበረሰብ ጋር አንዲሁም ከሚመለከታቸው አለም አቀፍ ድርጅቶች ጋር በመነጋገር ወደቀጣይ እርምጃ እንደሚሸጋገር ገልጸዋል።

የፓርቲው አመራሮች ከአገር ውስጥም ሆነ ከውጭ ጋዜጠኞች በተነሱ በርካታ ጥያቄዎች ላይ መልስ የሰጡ ሲሆን በአዲስ አበባ በአዋሬ አካባቢ በመንግስት እጅ ውስጥ የሚገኙት ተፈናቃዮች በከፍተኛ ችግር ውስጥ በመሆናቸው ጋዜጠኞች እንዲጎበኟቸው ጥሪ አቅርበዋል።

የመላው ኢትዮጵያ አንድነት ድርጅት(መ.ኢ.አ.ድ)ጋዜጣዊ መግለጫ ሙሉ ቃል እንደሚከተለው ቀርቧል።

ከመላው ኢትዮጵያ አንድነት ድርጅት (መኢአድ)

የተሰጠ መግለጫ

አዲስ አበባ

የኢህአዴግ ባለስልጣናት የህዝብን ጉዳይ ወደኋላ በመተው እውነታውን ደብቆ ኢህአዴግ በሚታወቅበት በተራ ዶክመንተሪ ፊልም ፕሮፓጋንዳ ዝግጅት ላይ መጠመዳቸው በእጅጉ አሳዝኖናል

የመላው ኢትዮጵያ አንድነት ድርጅት (መኢአድ) በደቡብ ክልል በቤንቺ ማጂ ዞን በጉራፋርዳ ወረዳ ውስጥ በነዋሪዎች ላይ በመንግስት አካላት እየተፈጸመ ያለውን በአንድ ዘር ላይ ያነጣጠረ ከሀብት ንብረት ማፈናቀልና ከመኖሪያ ቀዩ ማሰደድ እንዲቆም ለሚመለከተው ሁሉ ጥሪ ማድረግ ይታወቃል።

የፌዴራል መንግስትን ጨምሮ ለሚመለከታቸው የመንግስት አካላት በሙሉ ከድርጊታቸው እንዲታቀቡና ለችግሩ መፍትሄ እንዲሰጡ በተለያዩ መግለጫዎችና ደብዳቤዎች በተደጋጋሚም ጠይቋል።

በክልሉ አሁንም ሰዎች ይሰደዳሉ ፤ ይፈናቀላሉ ፤ ከመኖሪያ ቀዳቸውና ከእርሻ ቦታቸው እንዲነሱ ይገደዳሉ፤ ዜጎች ይደበደባሉ፤ ይታሰራሉ በጉማሬ ጎማ ይገረፋሉ ፤ በሀሰት ክስ ይከሰሳሉ ፤ ይገደላሉ። በቅርቡም እየሩሳሌም በሚባለው አካባቢ በወረዳው የፖሊስ አዛዥ በሳጅን ምስክር ድብደባ በጭብቅላቱ ላይ በደረሰ ከባድ ጉዳት ምክንያት እራሱን በመሳቱ ከመኪና ላይ ወድቆ ህይወቱ ያለፈው የአቶ አባብለው ማሞ አሟሟትም የዚህ ማስረጃ ነው። ሌሎች ሁለት ወጣቶችም በጦር ተወግተው በታፋቸውና በሽንጣቸው ላይ በደረሰ ጉዳት ለከፍተኛ ስቃይ ተጋልጠዋል።

አሁንም የህዝቡ ንብረት በካድሬዎች ይዘረፋል፤ ስድስት ወፍጮ ቤቶች ተነቃቅለው ከአገልግሎት ውጭ ሆነዋል እቃዎቹም ተዘርፈዋል። 23 ቤቶች ተቃጥለዋል።

ከአካባቢው ላይ ህዝቡ በመሰደዱ ምክንያት ማሪያም ሰፈር የሚገኘውን የማሪያም ቤተክርስቲያን ጽላት(ታቦት) ወደ ወረዳው ቤተክህነት ሚካኤል ቤተክርስቲያን ተወስዷል።

ህጻናትና ሴቶች ለከፋ እንግልትና ስቃይ ፤ እንዲሁም ለህክምና እጦትና ለምግብ እጥረት ተጋልጠዋል።

ሆኖም ግን መንግስት ለጉዳዩ ትኩረት ሰጥቶ ለመፍትሄ ከመንቀሳቀስ ይልቅ ለርካሽ የፖለቲካ ፕሮፓጋንዳ ፍጅታ ሲባል ችግሩ እንዳልተፈጸመ ለማድረግና ለማስተባበል እንዲሁም ሁኔታውን ፈጽሞ ለማዳፈን ከፍተኛ ዘመቻ ላይ መሆኑ ታውቋል።

የኢህአዴግ ባለስልጣናት የህዝብን ጉዳይ ወደኋላ በመተው እውነታውን ደብቆ ኢህአዴግ በሚታወቅበት በተራ ዶክመንተሪ ፊልም ፕሮፓጋንዳ ዝግጅት ላይ መጠመዳቸው በእጅጉ አሳዝኖናል ። በመሆኑም መኢአድ የገዚው ፓርቲ ካድሬዎች በተፈናቃዮቹ ላይ እየፈጸሙት ያለውን ደባ ለህዝብ ለማጋለጥም ተገዷል።

ሚያዚያ 02/2004 ዓ.ም. የደቡብ ክልል ፕሬዝደንት አቶ ሸፈራው ሸጉጤ በደቡብ ክልል በቤንቺ ማጂ ዞን በጉራፋርዳ ወረዳ ውስጥ « የተፈናቀለ ሰው የለም ፤ ሰዎችን ለመመለስም የተያዘ ዕቅድ የለም » በማለት በሚዲያ የተናገሩት ርካሽ ፕሮፓጋንዳ አሳዛኝና አሳፋሪ ሆኖ አግኝተነዋል።

ፕሬዝዳንቱ ፀሀይ የሞቀውን እውነታ ለመሸፈን ሲሉ ምንም አይነት ከቀዬው የተፈናቀለም ሆነ ከክልሉ እንዲወጣ የተደረገ ሰው እንደሌለ በማስመሰል ፤ በዜጎች ላይ የተፈጸመውን ኢ-ሰብአዊና ኢ-ዲሞክራሲያዊ እንዲሁም የዜጎችን ክብር የነካና ያዋረደ በመንግስት አካላት የተፈጸመውን ድርጊት መካዳቸው እውነትን የመግደል አባዜ የተጠናወታቸው የኢህአዴግ ባለስልጣናት ዛሬም ከሃያ ዓመት በኋላ ለለውጥ፤ ለግልጽኝነትና ለተጠያቂነት ያልተዘጋጁ መሆናቸውን አመላካች ነው።

ይህ የክልሉ ባለስልጣናት ድርጊት መንግስት በህዝብ ላይ ለደረሰው ሰቆቃ ጆሮና አይን ሰጥቶ መፍትሔ ከመፈለግ ይልቅ በተራ ፕሮፓጋንዳ ላይ በመጠመድ እውነትን ደብቆ በበደል ላይ በደል በመፈጸም እኩይ ተግባር ላይ መሰማራቱን ይጠቁማል።

የክልሉ ፕሬዝዳንት አቶ ሸፈራው ሸጉጤ በሚያስተዳድሩት ክልል ውስጥ በዜጎች ላይ ለተፈጸመው ጥቃት የበላይ መመሪያ ሰጭ እንደ መሆናቸው ከማንም በላይ ጉዳዩ በቀጥታ እንደሚመለከታቸው የማይታበል ሀቅ ነው።

አዲስ አበባን ጨምሮ ወደ ደብረ ብርሀንና ሌሎች አካባቢዎች የተሰደደው ህዝብ ቁጥር ከሁለት ሺህ (2000) በላይ በሆነበትና ፤ አሁንም ድረስ ከክልሉ እየታሰሩና እየተደበደቡ እንዲወጡ እየተደረገ ባለበት ሁኔታ ምንም እንዳልተፈጸመ ለመሸፋፈን መሞከር እራስን ማታለል ካልሆነ በቀር ከኢትዮጵያ ህዝብ የተሰወረ አይደለም።

እነዚህ ከሰሜኑ የአማራ ክልል አካባቢ በተለያዩ ጊዜ እና የስራ ሁኔታ ምክንያት ወደ ደቡብ ክልል ቤንቺ ማጂ ዞን እየወረዱ ረጅም ዓመት ያስቆጠሩ፤ በህጋዊ መንገድ ከመንግስት መሬት ተረክበው ሀብት ንብረት ያፈሩ፤ ቤተሰብ የመሰረቱ ፤ ግብር ከፋይ ዜጎች ሆነው ሳለ የክልሉ ባለስልጣናት ቁጥራቸውን ወደ ሰላሳ አሳንሶ «ደን ሲያወድሙና ሲያቃጥሉ የነበሩ ህገወጦች ናቸው» ማለቱ በእጅጉ አሳዝኖናል።

እነዚህ ዜጎች ግን መንግስት እንደሚለው ሳይሆን ህጋዊ ሆነው ይኖሩ የነበሩ መሆናቸውን የሚያረጋግጥ ሰነድና ግብር የከፈሉበት ማስረጃ በእጃቸው ይገኛል። ከዛም ባለፈ በ1996 ዓ.ም. ወረዳቸውን በልማት ከዙኑ በአንደኝነት ያሸለሙ አምራች ዜጎች ናቸው። መንገድ የሰሩ፤ ትምህርት ቤት እና ቀበሌዎችን የገነቡ፤ ቤተክርስቲያናትን ያነጹ እና ጥሩ ማህበራዊ መስተጋብርን የፈጠሩ ዜጎች ናቸው።

የክልሉ መንግስት እንዲህ አይነትን ህዝብ በግፍ አፈናቅሎና አሰድዶ ተመጽዋች ፤ መጠለያ ያጣ ተንከራታች ካደረገ በኋላ በቴሌቪዥን መስኮት «ደን ሲያቃጥሉና ሲያወድሙ የተገኙ ናቸው» ብሎ በሀሰት መወንጀልን የመላው ኢትዮጵያ አንድነት ድርጅት (መኢአድ) በእጅጉ ያወግዛል።

በቅርቡ ጉዳዩን ለማጣራት ከአዲስ አበባ ወደ ቤንቺ ማጂ ዞን ጉራፋርዳ ወረዳ የተንቀሳቀሰ አጣሪ ቡድን መኖሩ ይታወቃል። ይህ አጣሪ ቡድን የኢህአዴግ ብአዴን አመራሮች ሲሆኑ ከደህዴን ደግሞ የደቡብ ክልል ቤንቺ ማጂ ዞን እና የወረዳ ኃላፊዎች እንደተካተቱ ለማወቅ ተችሏል።

የፌዴራል መንግስት ችግሩ አሳስበትና ዘላቂ መፍትሄን ለማምጣት ቁርጠኝነቱ ቢኖረው ኖሮ ወደ ክልሉ መላክ የነበረበት አጣሪ ቡድን የሐይማኖት አባቶችን ፤ የአገር ሽማግሌዎችን ፤ የሰብአዊ መብት ተሟጋቾችንና፤ ሌሎች የአካባቢው ገለልተኛ ሰዎች ባካተት መልኩ መሆን ነበረበት። ይህ ባለመሆኑም ጉዳዩን እንደፈለገው አዛብቶ ለማቅረብና ፤ የህዝቡን ጩኸት ለማፈን እየሞከረ ይገኛል።

ህዝቡን ሲያስሩና ሲደበድቡ ፤ ሀብት ንብረቱን ሲያዘርፉና ሲያፈናቅሉ የነበሩና አሁንም ድረስ ቀንደኞቹ የችግሩ ፈጣሪ አድራጊዎች የዞን፤ የወረዳና የቀበሌ ባለስልጣናት፤ እንዲሁም ሰው ደብድበው በመግደላቸው

ምክንያት በግድያ ወንጀል መጠየቅ የሚገባቸው ግለሰቦች ከአዲስ አበባ ከሄደው ቡድን ጋር እንዲሰሩ መደረጉ የመንግስትን ለመፍትሄ ዝግጁ አለመሆን አመለካከት ነው።

አጣሪ ቡድን :-

1. የጥቃት ሰለባ የሆነውን ህዝብ ማነጋገር ሲገባው እስከ አሁን ድረስ አላናገረም ፤ ሊያናገሩባቸው ፈቃደኛ አልሆነም።
2. በተቃራኒው የዞንና የወረዳ ኃላፊዎች እንደሚመቻቸው አድርገው ያዘጋጁባቸውን ግለሰቦች እንደ አርሶ አደር አድርጎ በማቅረብ በአካባቢው ላይ ምንም አይነት ችግር እንዳልተፈጠረና ሰላም እንደሆነ፤ ማንም ላይ በፖሊስና በታጣቂዎች ድብደባም ሆነ ሌላ ጥቃት እንዳልተፈጸመ በመግለጽ ፤ ከአካባቢውም አንድም የተፈናቀለ አርሶ አደር እንደሌለ ፤ እንዲሁም ደግሞ አካባቢውን ለቃችሁ ውጤት የሚል ኃይልም እንዳልመጣባቸው እንዲናገሩ ተደርጓል፤ አጣሪዎቹም ህዝቡን የማይወክሉትን ነገር ግን ህዝቡን ወክለው ምስክርነት እንዲሰጡ የተደረጉትን እነዚህን የኢህአዴግ ታማኞች በቪዲዮ ሲቀርጹ ውለዋል። እነዚህ ግለሰቦች የወረዳው የገጠር ልማት ሰራተኞችና የቀበሌ ካቢኔ አባላት መሆናቸው በግልጽ እየታወቀ የተሳሳተ መረጃ እዲሰጡ መደረጉ ኢህአዴግ እየሰራ ላለው ፀሀይ የሞቀውን ጉዳይ ለመከላከልና ለማፈንና እንዲሁም ለውሸት ዶክመንታሪ ፊልም ፕሮፓጋንዳው ግብአት መሆኑ ግልጽ ነው። መንግስት የእውነት ችግሩን ለመፍታት ቢፈልግ ኖሮ የጥቃቱ ሰለባ የሆነው ህዝብ በሜዳ ተበትኖ ባለበትና አዲስ አበባን ጨምሮ ፤ ከወለጋ እስከ ደብረ ብርሀን በፈሰሰበት ሁኔታ ተጎጂውን ህዝብ ባገለለ መልኩ ማጣራቱን ለማስኬድ ባልፈለገ ነበር። የኢህአዴግን ባህሪ ለሚያውቅ ሁሉ ጉዳዩ ወዴት እያመራ እንደሆነ መገመት አይከብደውም።
3. በክልሉ ያለው የችግሩ ገፈት ቀማሽ ህዝብ ግን ከተደበቀበት እየወጣ « እነዚህ ሰዎች የኢህአዴግ ሰዎች ናቸው ፤ የሚሰጡት ማስረጃም ህዝቡን የሚወክል አይደለም እኛ ችግር ደርሶብናል አዳምጡን ለማጣራት ከፈለጋችሁ ተጎጂው ህዝብ አካባቢ ውረዳና አናግሩን የመንግስት ካድሬዎች ያቃጠሉትም ቤት፤ ያወደሙትን ንብረት ተመልከቱ ፤ የህዝቡንም ማሳ እዩ ፤ በሜዳ የቀረውንም ከብት ተመልከቱ ፤ ሰው አልባ የሆኑ መኖሪያ ቤቶችንም እዩ » ቢልም የሚሰማው አጥቷል። እንዳውም አጣሪው ቡድን ይገኝበታል ወደተባለበት ቦታ የተንቀሳቀሰውን ህዝብ የዩና የቁጥሩ መጨመር ያሰጋቸው የአካባቢው ካድሬዎች ህዝቡ በታጣቂና በፖሊስ ኃይል እንዲበተን አድርገዋል።
4. አጣሪ ቡድኑ የተጎዳውንና የተሰደደውን ህዝብ የመኖሪያ አካባቢ በመተውና ሌላ አካባቢ ላይ በመሄድ በመኖሪያ ቤቱ የሚገኝንና ያልተፈናቀለን ህዝብ ሲቀርጽ ውሏል። ምንም አይነት ችግር እንዳልተፈጠረም በሚዲያ አስነግረዋል። ይህም ለተራ ርካሽ የፖለቲካ ትርፍ ሲባል የህዝብን ጩኸት የማፈን ድርጊትም ፈጽመዋል ።
5. አጣሪ ቡድኑ ደን ሲቃጠልና ፤ የደረቀ ዛፍ እየፈለገ ሲቀርጽ ሰንብቷል። ይህም የአካባቢው ባለስልጣናት ህዝቡን ከሚያስፈራሩበትና በብዙዎች ላይ ከስም ከመሰረቱበት አንዱ ተግባር ነው ። « ዛፍ አድርቃችኋል ፤ ደን አቃጥላችኋል » ብለን እንከሳችኋለን የሚለው ዛቻቸው እውነት ሆኖ በርካታ ዜጎች በዚህ ክስ ተከሰው ፍርድ በመጠባበቅ ላይ ይገኛሉ። ኢህአዴግም ለሌላ ዙር የውሸት ዶክመንታሪ ፊልም (ድራማ) እየተዘጋጀበት ይገኛል።

የመላው ኢትዮጵያ አንድነት ድርጅት (መኢአድ) ይህንን አይነቱን የአጣሪ ቡድኑን ድርጊት በህዝብ ላይ የተፈጸመ አስከፊ ግፍና በደልን ለመሸፋፈን የሚደረግ ርካሽ ተግባር በመሆኑ አጥብቆ ያወግዛል ። የሚመለከተውና ያገባኛል የሚል አካል ሁሉ ድርጊቱን እንዲያወግዝም ጥሪ ያስተላልፋል።

መንግስት ለችግሩ መፍትሄ ከመስጠት ይልቅ ሁኔታውን ለመሸፋፈንና ለማዳፈን የሚያደርገውን እንቅስቃሴ አቁሞ በአስቸኳይ ለነዚህ ዜጎች መፍትሄ እንዲስጥ አሁንም በድጋሜ ጥሪ እናደርጋለን።

ሰው የገደሉ፤ በአካል ላይ ጥቃት የፈጸሙ፤ በተለያየ ህገወጥ ተግባር ላይ በመሰማራት በህዝቡ ላይ ወንጀል የፈጸሙ የመንግስት ባለስልጣናት በህግ እንዲጠየቁ መኢአድ ይጠይቃል።

ኢትዮጵያ ለዘላለም ትኑር !!!



ሚያዚያ 04/2004 በመኢአድ ጽ/ቤት የተደረገ ጋዜጣዊ መግለጫ።